

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

نشریه پیشرو شماره ۴۱

۲۸ دسمبر ۲۰۱۱

## ستراتیژیک ترون،

### «ملی حاکمیت» که ملی اسارت؟

لس کاله کبیري چي افغانستان د بهرنیانو په ولکه کې دی او دا وخت د ۴۹ هیوادونو نږدې ۱۵۰ زره سرتیري وسله په لاس، زموږ ولسونه وژني، پر کلیو او بانډو مو بمباري کوي او له هیڅ ډول جنایت څخه ډډه نکوي؛ ان تر دې چې د افغان زیارکینو پرگنو مرگ او بیا ورباندې ملنډې او له جسدونو سره یې لوبې او د سپکاوې په توگه له هغوي سره عکس اخیستنه د دې جنایتکارانو ورځنی بوختیا جوړوي.

امریکا د نړیوالې امپراتورۍ په توگه د ۲۰۰۱ کال د اکتوبر په اوومه نیټه زموږ پر هیواد یرغل وکړ او په مستقیم او ښکاره ډول یې زموږ ټاټوبی په ښکیلاکمینه بدل کړ. که څه هم دا یرغل د «ترهگری ضد جگړه»، «بشري حقونو» او «دموکراسۍ» په پلمه تر سره شو، خو په اصل کې د امریکې له هغه آسیایي ستراتیژي سره تړاو لري چې د خپلې امپراتورۍ د پراخوالي لپاره یې د پلي کیدو په حال کې ده. امریکا د دې لپاره چې د «وال سټریټ اشغال کړي» فریادونه دننه په کور کې غلي کړي او د بیوزله زیارکینو ولسونو د وینو په زبینلو لاکته تر لاسه کړي، بله هیڅ لاره نلري، مگر د استعمار ناوړې، خونړی او له جنایتونو ډکه لاره. د همدې موخې لپاره، امریکې زموږ پر هیواد برید وکړ او له یوې لسيزې وروسته، اوس د دویمې لسيزې (د میشته کیدني لسيزې) په درشل کې ده او ښایي دا میشته کیدنه «قانوني» کړي، چې د همدې کار لپاره یې له ډیرې مودې راپدېخوا د افغانستان له اوسني دولت سره د اوردمهال ستراتیژیک ترون د لاسلیک کیدني تبلیغات پیل کړي دي.

د افغانستان د دولت لوړپوړي چارواکي، تنظیمي جنگ سالاران، سرکاري تکنوکراتان، مدني ټولنه او فرمایشي «کارپوهان» چې د «نړیوالې ټولني» او په ځانگړي توگه د امریکا «دوستان» دي، «د هیواد د ملی حاکمیت»، «د گاونډیو د لاسوهني د مخنیوي» او «نړیوالې ټولني ته د اړتیا» تر شعارونو لاندې په یوه خوله او په ښکاره توگه له امریکا سره د اوردمهاله ستراتیژیک ترون د لاسلیک کولو غوښتونکي دي. د امریکا د گټو خونديتوب او د «دوستانو» د دایمي منافع تضمین د دې ترون اصلی منځپانگه ده، له همدې امله د حامدکرزي دولت د لومړني

هڅې په توګه د لړم په ۲۵ مه، ۲۰۳۰ کسان چې ټول د دې ستراتيژيک تړون د لاسليک کولو مینان وو، راغونډ کړل او ګډونوالو د «ملي حاکمیت تر نامه لاندې» په ۷۶ مادو کې «مشورې» وړاندې کړې او د دې لپاره چې امریکا «زمريان» وساتي، امریکې ته یې د «پوځي تاسیساتو» (پوځي ادو) د ورکولو پریکړه وکړه، چې عملاً د هیواد د پلورنې بیه یې په کال کې یو ملیارد ډالر وټاکله!!! ټاکل شوي دا «مشورې» چې د ولسمشر لخوا منل شوي دي، د پارلمان لخوا تصویب او وروسته له هغې له امریکې سره ستراتيژيک تړون چې دمګړی ۹۰ سلنه یې بشپړه شوي، خو جزییات یې لا څرګند نه دي، لاسلیک شي.

د دې دودیزې جرګې پایله چې له لومړیو شیبو څخه له فرمایش سره مل وه، ټولو زیارکینو ولسونو ته څرګنده وه. هغه ولس چې هره ګزۍ په بمباریو کې وژل کیږي، کورونه یې تلاشي کیږي، اولادونه یې په اسارت کې ژوند کوي، ۹ میلیونه یې له لوړې او فقر سره مخ دي خو بهرنیان ورته د اسارت په موخه مدرن او عصري زندانونه او جیلونه جوړوي او خوبندي او میندی یې په سپو ډارل کیږي، منطقاً نشي کولای له داسې ستمګرو سره د «اوردمهاله دوستۍ» لاس ورکړي. دا کار یوازې هغه کسان کولای شي چې د بهرنیو په شتون کې په ناز او نعمت کې ژوند کوي، مقام ته رسیدلي، سرکاري ګوندونه جوړوي، اتلافونه رامنځته کوي، پانګې اچوي، د خلکو شتمني لوتي، انجوګانې لري، بانکونه جوړوي، ښارګوټي لري، له دې یا هغه سفارت سره دوستي لري، د بهرنیو چارو وزیران یې سفارتونو ته رابلي او...

د افغانستان زیارکینه او نیستم ولس د تاریخي تجربو په رڼا کې په دې بڼه پوهیږي چې هیڅ استعمارګر، هیڅ بهرنی هیواد او هیڅ بهرنی دولت نشي کولای په خپل شتون، په «پوځي تاسیساتو»، په پوځي ادو او په «اوردمهاله ستراتيژيک تړون» سره هغوی ته آزادي، هوساینه، ځمکنۍ بشپړتیا، خپلواکي، هوساینه او بنیرازه ژوند ورپه برخه کړي، دا یوازې ولسونه دي چې کولای شي د استبداد او استعمار بلاګانې په خپلو لاسونو تری تم کړي. هر هغه څوک چې د دې پر ځای چې ولسونو سره مرسته وکړي څو ژر تر ژره دا بلاګانې په ګوندو کړي، په بیلابیلو عبارتو او جملو هڅه کوي دا دوه بلاګانې سینګار کړي، هغه غلام ته پاتې کیږي چې پر خپلې غلامۍ ویاړي.

یو انقلابي او ولسي لیکوال او لارښود لیکلي دي: «هیڅوک د دې لپاره ګناهکار نه دی چې برده نړۍ ته راغلی دی، خو هغه برده، چې نه یوازې د خپلې آزادۍ لپاره کوښښ نه کوي، بلکې خپله برده ګي موجه ګني او هغه ته زینت او زینت ورکوي، هغه پست فطرته نوکر دی چې طبعاً په انسان کې د قهر او کرکې او سپکاوي حس راپاروي.»

نو د دې لپاره چې له برده ګي څخه خلاص شو، باید د خپلې آزادۍ لپاره کوښښ وکړو او په سینګار شویو عبارتونو او غولونکو جملو برده ګي سینګار نه کړو، که چیرې هر څوک داسې وکړي، ولسونه حق لري هغه ته په کرکه وګوري، سپکې سپورې ورته ووايي او د پست فطرته نوکر په توګه یې ورتي، تحقیر یې کړي او د قهر په لمبو کې یې وسوځي!